

Nýggj fráboðan um medisinkistur og sjúkraviðgerð umborð á skipi

Á nýggjárinum kom í gildið nýggj fráboðan um medisinkistur og sjúkraviðgerð, ið hevur við sær týðandi broytingar fyri føroysk skip við einum dimensiónstali uppá 20 ella størri. Undantikið nýggju ásetingunum eru stuttleikaskip, skip, sum ikki eru í vinnuligari sigling og skip, sum vanliga ikki eru í sigling uttan fyri havnir, á firðum, vøtnum ella øðrum vardum økjum.

Alt eftir stødd av skipi, nýtslu og tal av persónum umborð, skal skipið hava medisinkistu A, B ella C umborð, umframt tilhoyrandi hefti, læknabók og Radio Medical Optegnelser. Í fráboðanini eru m.a. eisini ásetingar um, hvør hevur ábyrgdina av innihaldinum í medisinkistunum, varðveitslu og hvussu útvegan og bíleggingar skulu fara fram.

Føroysk skip, sum vanliga sigla uttanfyri føroyskt sjóðki, t.v.s. FAS-flotin og langfaratrolarar við medisinkistu A umborð, skulu venda sær til Radio Medical Danmark fyri at fáa læknahjálp. Onnur føroysk skip skulu venda sær til føroysku kommunulæknarnar fyri at fáa læknahjálp.

Reiðarin hevur skyldu til at syrgja fyri, at skipari og sjúkraviðgeri umborð á skipi hava staðið góðkenda útbúgving. Útbúgvingin skal endurnýggjast í minsta lagi 5. hvørt ár. Tó eru krøvini til førara á fiskifari undir 15 metrar, fyrstuhjálparskeið og at førarin gjølla hevur sett seg inn í viðurskiptini viðvíkjandi medisinkistu C.

Ásetingarnar í fráboðanini komu í gildi 1. jan. 2013. Føroysk skip, ið eru fevnd av fráboðanini, skulu skjótast gjørligt og í **seinasta lagi 1. jan. 2014**, útvega sær nýggju medisinkistuna, eins og skiparin og sjúkraviðgerin umborð skulu hava staðið eina útbúgving í medisinkistu og sjúkuviðgerð umborð á skipi.

Brot á fráboðanina verða revsað við bót ella fongsul upp til 1 ár.

Heitt verður á reiðarar, skiparar og sjúkraviðgerar um skjótast gjørligt at fáa medisinkistuna og útbúgvingina í samsvar við nýggju reglurnar, sum síggjast á Regluportalinum. Regluportalurin umframt meiri kunning sæst á heimasíðuni hjá Sjóvinnustýrinum www.fma.fo